

śrīḥ
śrīmate nigamāntamahādeśikāya namaḥ
śrīmān veṅkaṭanāthāryaḥ kavītārkikakesarī
vedāntācāryavāryō me sannidhattāṃ sadā hr̥di ॥

kavītārkikasim̐ha sarvatantrasvatantra
śrīmadvedāntadēśika viracitaṃ mahākāvyaṃ

॥ yādavābhyudayaḥ ॥
॥ ekonaviṃśaḥ sargaḥ ॥

This document has been prepared by*
Sunder Kidambi
with the blessings of
śrī raṅgarāmānujamahādeśikan
His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ yādavābhyudayaḥ ॥
॥ ekonaviṃśaḥ sargaḥ ॥

nityaprabuddhamapi nirmalayā svadṛṣṭyā
nidrāṇavaddaranimītanetrapadmam |
prābodhikībhīrupaseduritīva vāgbhīḥ
svādhīnamartyatanayaṃ śrutivandinastam ॥ 19.1 ॥

yāminyapaiti yadunātha vimuñca nidrāṃ
unmeṣa mṛcchati tavonmiṣitena viśvam |
jātaḥ svayaṃ khalu jagaddhitameva kartuṃ
dharmapravartanadhiyā dharaṇītale tvam ॥ 19.2 ॥

aśrāntasantatibhīrābharaṇaprakāśaiḥ
ārātrikaṃ pramukhayantya ivopacāram |
icchanti te prathamadrṣṭimananyalabhyāṃ
padmānanāḥ padaniveśanadhanyahastāḥ ॥ 19.3 ॥

vṛddhāḥ kathañcidararam vyaṭibhidya haimaṃ
dauvārikāstava grhītasujātavetrāḥ |
nirgacchataḥ praviśataśca niśāmayanto
nātha tvadekahṛdayā na bhajanti tandrīm ॥ 19.4 ॥

viśvaikatīrthabhajanena viśuddhimanto
nidrojjhitā nigamasīmni niśātyaye ca |
vaitānikān vidhivaśena vihrṭya vahnīn
puṇyāśayāḥ paricaranti purodhasaste ॥ 19.5 ॥

nidrāvaśena nibhṛtekṣaṇamutthitānāṃ
dvitrāṇi mantharapadānyapagatvarīṇām |
kāle grhītamucite raśanāḥ kathañcit
maunavratam jahati mugdhavadhūjanānām ॥ 19.6 ॥

santyaajyate taralamauktikajāladrśyaiḥ
 tārāgaṇaistridaśavartma tamālanīlam |
 padmāpateramṛtanirmathanāvasāne
 dugdhāmburāśipṛṣatairiva rūpamagryam || 19.7 ||

nātha sphurantyupayati dyumaṇiprakāśe
 na jyotiriṅgaṇagaṇā na ca tārakādyāḥ |
 tejasvino'pi tamasaiva samṛddhimantaḥ
 tvatsannidhau muṣitabhāsa iva tvadanye || 19.8 ||

ānartitān salalitaṃ divasāvasāne
 vācālaratnavalayairnijahastatālaiḥ |
 nidrālasān mṛgadṛśo gṛhanīlakaṇṭhān
 āvāsayaṣṭiśikharādavarohayanti || 19.9 ||

nṛtyantyudīritaghanastanitāmakāṇḍe
 nedīyasīm tava niśamya vibhātanāndīm |
 citrātapatraparimaṇḍalacārubarhāḥ
 śṛṅgārayoniśarapatraruco mayūrāḥ || 19.10 ||

nirgatya citragaruto nilayāntarebhyaḥ
 tārasvanāstaruṇavidrumatāmracūḍāḥ |
 ratnāṅkaṇeṣu ramaṇībhiravekṣyamāṇāḥ
 krīḍāraṇaṃ vidadhate kṛkavākuvaryāḥ || 19.11 ||

prāptāstulāṃ haritakomalabāhyapatraiḥ
 kiñcitparisphuritaśoṇamukhaiḥ sarojaiḥ |
 vāmabhruvāṃ valayapaṅktiṣu sañcarantyo
 mañju kvaṇanti maṇipañjaraśārikāste || 19.12 ||

pratyakṣite tamasi yāsyati viprakaṛṣaṃ
 sañchannabhānumati samprati jīvaloke |
 gaṅgāyamānasalilaṃ nijaraśmiyogāt
 siṣṇāsayaeva sitabhānurupaiti sindhum || 19.13 ||

pratyūṣagharmasamayena samagradhāmnā
 śoṣaṃ vrajatyamṛtaraśmimayūkhapūre |
 ahnāya kaiścidadhighātamavāpnuvatyaḥ
 tārāḥ prayānti vilayaṃ tanubudbudābhāḥ || 19.14 ||

patyūstviṣāṃ prajahataḥ prathamābdhitalpaṃ
 sandhyāsaroruhadrśaḥ prathamotthitāyāḥ |
 sīmantite timirakuntalamadhyabhāge
 sindūrarājiriva bhāti mayūkharekhā || 19.15 ||

jyotsnāpadeśamavadhūya sitottarīyaṃ
 stokāvaśeṣitasadābharaṇaprabandhā |
 aṅgīkarotyaruṇabhāvitamaṅgarāgaṃ
 prācī diśā dinapatiṃ paribhoktukāmā || 19.16 ||

nirṇijya samprati niśāṅganiveśalagnaṃ
 kāleyapaṅkamiva santamasam kalaṅkam |
 kṣoṇībhṛtāmaruṇadīdhitayo 'nuraktāḥ
 pādānalaktakarasaivira rañjayanti || 19.17 ||

prādurbhaviṣyati carācarajantuvarge
 prāptā'ruṇena vidhunā tamasā ca velā |
 ābhāti bhāvitaparaspaleśayogā
 māyāvīpaktiriva lohitaśuklakṛṣṇā || 19.18 ||

unnidrapadmanayanaḥ subhagotpalābhaḥ
 sambhāvito munigaṇairupapannabodhaiḥ |
 rāgottarāṃ śrīyamavāpya rathāṅgaśobhī
 jātaḥ sa eṣa samayo jagadekasevyaḥ || 19.19 ||

nītaḥ śramam nihatarātrivarūthinīkaḥ
 candrātapatravinipātaviluptabhūmā |
 pratyūṣavairivibhavana parāhatātmā
 kālapratīkṣa iva gacchati kāmavīraḥ || 19.20 ||

yo'sau janasya diśatīva sudhānidhānaṃ
 jātadhvaniḥ śrutiṣu jāgaradundubhiste |
 manye sa eva madanasya niśācarasya
 svacchandasauptikanivṛttimabhivyanakti || 19.21 ||

antarbahiśca tamasā parimucyamāne
 jāgaryayā jagati samprati dīpyamāne |
 pañcāyudhaściraparīśramaśāntimicchan
 nidrāmupaiti hṛdayeṣu nitambinīnām || 19.22 ||

agre bhavan gururiva svayamānakānāṃ
 ādiṣṭasampadiva kandharayā tavaiṣaḥ |
 vyaktaplutena ninadena viśuddhavarṇaḥ
 prastauti nātha nigamān pratibodhaśaṅkhaḥ || 19.23 ||

mugdhāḥ svamuṣṭiparimeyamanojñamadhyāḥ
 paryāyacāpalatikā iva pañcabāṇaḥ |
 prāsthānikapraṇayadurvinayopaśāntyai
 pratyakṣayan pratnivartayatīva yūnaḥ || 19.24 ||

antaścakāsadasitotpalamaṅkayogāt
 bhāsonmadeva parimīlitatārakārdhā |
 niṣpītakāntimakarandarasaṃ pratīcyāṃ
 nīhārabhānucaṣakaṃ nidadhāti sandhyā || 19.25 ||

dṛṣṭvā nimīlitavatīṃ niyatiprabhāvāt
 ātmapriyāṃ kumudinīmavadhūtadhāmā |
 cyotattuṣāranayanodakabindurinduḥ
 prasthānamicchati mahatpratipannadainyaḥ || 19.26 ||

bhoktuṃ divaṃ nijaviyogaviluptadīptiṃ
 prāgeva tīvrarucinā prahiteva sandhyā |
 mālinyayogamapanīya karāvamarśaiḥ
 prāyo yathārhamanulimpati kuṅkumena || 19.27 ||

ardhena pāṭalamanūrukarānuṣaṅgāt
 ardhāntareṇa maṇimecakamantarikṣam |
 asprṣṭatāpamadhirohati nistamaskam
 saṁvītapītavasanena tulāṃ tvayaiva || 19.28 ||

padmāpadāmburuhayāvakaṇṭhābhāsā
 bhāsā nitāntamudayāntaritasya bhānoḥ |
 ārajyate gaganamadya jagatprasūteḥ
 nābhīsaroruhabhuvā rajaseva gātram || 19.29 ||

dagdhum tamo danujabr̥ndamivāmburāśeḥ
 uttasthuṣo madhuriporiva tigmadhāmnah |
 unmeṣiṇī sumanasāmuditā purastāt
 cakraprabhāmanukaroti marīcimālā || 19.30 ||

dr̥ṣṭidvayaṃ niyatakālamidaṃ prajānāṃ
 ekā nimīlati tayoritarā'pyalakṣyā |
 tattādr̥śostava dr̥śoryugapatprabodhāt
 ālokayogamanaghaṃ bhajatāṃ trilokī || 19.31 ||

prācīnaśailaviṣaye pracurāṃśurekhāṃ
 sandhyādaśāmaruṇarāgaghṛtāvasiktām |
 kālo nidhāya sṛjatīva śanaistadante
 tigmadyutiṃ tribhuvanaikamahāpradīpam || 19.32 ||

paryāptaraśminikareṇa suvṛttabhūmnā
 sūryendubimbayugalena samasthitena |
 ābhāti kālavaṇijā parikalpyamānā
 naktamdivakṣaṇatuleva nabhaḥ sthalaśrīḥ || 19.33 ||

naiśaṃ tamaḥ kṣīpati nanditacakravāke
 padmān prabodhayati bhāvitamitrabhāve |
 dr̥ṣṭiṃ prasādayati darśitasatpathe'smin
 doṣolbaṇā kumudinī bahumānaśūnyā || 19.34 ||

pādasprśāṃ diśati bhūmibhṛtāṃ prakāśaṃ
 sattvaṃ samedhayati sadbhirudīritārghyaḥ |
 tejogaṇānapi tiraskurute svadīptyā
 cakrapriyastvamiva samprati caṇḍabhānuḥ || 19.35 ||

ājānapāṇḍaratanuḥ parabhāgamṛcchan
 nīlāambaradyutimuṣā nijalāñchanena |
 sphītākṛtiḥ parigato madarāgalakṣmyā
 vīra tvadagraja ivaiśa vibhāti candraḥ || 19.36 ||

sandhyoparāgasamayamṃ pratilabhya puṇyam
 snātumṃ niśā gaganasaudhatalāvatīrṇā |
 āraktarūpamavalambayatā karāgraṃ
 patyā saha praviśatīva paraṃ samudram || 19.37 ||

deva tvayīva divasāgamajāgarūke
 samraktaviśvamudayamṃ savitaryupete |
 astaṃ śanairabhipatan bhajate mṛgāñkaḥ
 tvadvairivāravanitāvadanendvavasthām || 19.38 ||

rājā'stamenti suhṛdā madanena sārgham
 dīnākṛtiḥ kumudinīdrḍhabaddhakośā |
 vairī sameti viṣamāśva itīva bhītā
 chāyācchalena bhajate gaganamṃ triyāmā || 19.39 ||

āmṛśya rātrimaruṇodayajātapuṣpām
 prāptānutāpa iva satpathalañghanena |
 jyotsnāmśukamṃ dvijapatiḥ paridhāya nūnam
 vrīḍānato viśati vārinidhiṃ vivarṇaḥ || 19.40 ||

abhyeti bhānurudayādrimasahyatejāḥ
 sthātumṃ sa eṣa samayo na mameti paśyan |
 prāyaḥ samāśrayati pāśabhṛtā'bhiguptamṃ
 tārāpatiścaramasāgaratoyadurgam || 19.41 ||

mūle manāgbhavati muñcati pūrvabhāgaṃ
 śaithilyamṛcchati tamālarucistriyāmā |
 ākṛṣyate caramaśailavane vihartuṃ
 sīrāyudhena yamuneva sudhāṃśuneyam || 19.42 ||

prasthānakālabhajanāt paritoṣitena
 jyotsnātmikāṃ harivadhūsahajena dattām |
 prāyeṇa nākavanitānakhadīpti lakṣyāṃ
 śeṣāpaṭiṃ caramabhūbhṛdasau dadhāti || 19.43 ||

sūkṣmābhirāmanijadīdhitisūtralambī
 paryantalagnatimirālakadarśanīyaḥ |
 sindūrarañjita ivaiṣa vibhātalakṣmyāḥ
 sīmantamauktikamaṇiḥ pratibhāti candraḥ || 19.44 ||

prāleyarūṣitamidaṃ prathametarābdhau
 magnaikadeśamanuyāti mṛgāṅkabimbam |
 mānacchidāṃ makaraketanasāyakānāṃ
 śāṇopalaṃ ciranigharṣaṇakarśitārdham || 19.45 ||

ādau varābhamuditaṃ śarapāṇdu madhye
 paścānmadhūkaparidhūsaramindubimbam |
 sampadyate punaradr̥ṣyatamāmavasthāṃ
 kālārpitaṃ karajacihnamiva kṣapāyāḥ || 19.46 ||

naiśaṃ tamisramaruṇena viluptasāraṃ
 niḥ śeṣayannayamudeti mayūkhamālī |
 satsevanena purato muṣitaikadeśaṃ
 vidyāvataṃ vṛjinarāśimivāntarātmā || 19.47 ||

udgacchatā puruṣakesariṇeva pūṣṇā
 kāle tamo vidalitaṃ karajaiḥ pravālaiḥ |
 gāḍhaṃ hiraṇyakaśiporiva gātramanyat
 sandhyācchalena rudhiraṃ kṣaratīva sāndram || 19.48 ||

prāptodayasya tapanasya taveva dhāmnā
 kṣipto guhāntaraniruddha ivāndhakāraḥ |
 viśvāvalokananirodhaviyātavṛtteḥ
 atyāhitasya paripākamivaiṣa bhūṅkte || 19.49 ||

magnā ciraṃ mahati santamasāmburāśau
 daṃṣṭrābhirāmarucinā divasāgamenā |
 utkṣipyate danujaśoṇitalohitena
 prāyo varāhavapuṣā vibhuneva bhūmiḥ || 19.50 ||

nidrāmapāsyā tamasā ca dṛśo nirodhaṃ
 pratyaṅmukhaṃ prathamataḥ prathayan prakāśam |
 niḥ śreyasapratipadena nijena dhāmnā
 viśvaṃ samādhiriva darśayate vivasvān || 19.51 ||

āśāparītamavivekamivāndhakāraṃ
 śaṅkāśatāspadamalakṣitasarvatattvam |
 nirdhūya samprati niśāmiva bāhyavidyāṃ
 tattvāvasāya iva bhāti vibhātakālah || 19.52 ||

nirviśya candrasitapadmarasaṃ niśātmā
 lolambajātirabhito lulitānyapuṣpā |
 tvadvaktracandranirapāyarasānidānīṃ
 padmānupaiti paritoṣitarājahaṃsān || 19.53 ||

nātyantataḥ kumudinī pratipannanidrā
 nātīva bodhamupayāti sarojinī ca |
 etena nūnamanayoraviśeṣadrśyā
 nāthānuvṛttiniyateva bhavatyavasthā || 19.54 ||

paryasyatā surabhi padmaparāgajālam
 pakṣānilena paridhūnanasambhavenā |
 saṃdhukṣayanti makaradhvajahavyavāhaṃ
 śāntaṃ punaḥ punaramī sarasīṣu haṃsāḥ || 19.55 ||

kālotthitāḥ sthitibhr̥to guṇayantritattvāt
 dānodakārdrakarapuṣkaradarśanīyāḥ |
 sambhāvayantyabhimukhāḥ samayopayātān
 bhr̥ngān vanīpakajanāniva vāraṇendrāḥ || 19.56 ||

gañjāmupetya madakuñjaragaṇḍapālīṃ
 mattān samīkṣya madhupān parighūrṇamānān |
 śuddhāni hanta kumudāni tamasyapete
 bhūyastadanvayabhayādiva sañkucanti || 19.57 ||

sattvaḥśamādhikatayā śayitāḥ pṛthivyām
 nidrāmayīṃ vyapagamadhya nijāmavidyām |
 niḥ saṅgavṛttiniyatāḥ sthirasaṃyamārḥāḥ
 muñcanti samprati madam muditā gajendrāḥ || 19.58 ||

sainyādayastava hayāḥ samaye prabuddhāḥ
 catvāra eva nigamāstava mūrtimantaḥ |
 āvartayantyatanuheṣitavīcibhedaiḥ
 vairātrikaṃ vaṭubhiradhyayanam pravṛttam || 19.59 ||

āyodhane viharāṇe'pyavadhānavantaḥ
 prājyaiḥ paricchadapariṣkaraṇopacāraiḥ |
 saṃyojayanti rathayogavidāḥ śatāṅgam
 tārksyaṃ dvitīyamiva sārathayastvadīyam || 19.60 ||

nidrāvaśeṣavigame'pi madānuṣaṅgāt
 mandam dṛśo mukulayanti madāvalendrāḥ |
 eṣāmanūrukiraṇairaruṇīkṛtānām
 saptasrutām bhavati sāndhyapayodalakṣmīḥ || 19.61 ||

ālakṣya dūramavarodhagr̥hādamuṣmāt
 svābhāvikaṃ vadanamārutasaurabham te |
 ambhoruhām guṇamapatrapayan samīro
 mandam paribhramati mandiradīrghikāsu || 19.62 ||

āghūrṇitāni mṛdunā pavanena padmā-
 nyāvedayanti madaleśamayīmavasthām |
 nirgacchatām tava ca vāravadhūjanānām
 nidrāvaśeṣakaluṣāṇi vilocanāni || 19.63 ||

reṇūtkarāḥ sarasijotpalakairavāṇām
 kurvantyanūrutimirenduruciprakāśāḥ |
 prāyaḥ samudrataruṇīparikarmabhūtām
 carcām navīnaghusrṇāgurucandanānām || 19.64 ||

adhyāsitaṃ kumudatalpamapohya kāle
 padmotpalāni śanakaiḥ śriyamāvrajanām |
 saṃvijayantyalaghucāmaradarśanīyaiḥ
 pakṣaiḥ svayaṃ parijanā iva rājahaṃsāḥ || 19.65 ||

pratyūṣalakṣaṇarasāyanasamprayogāt
 prāleyaraśmimahasā jaraseva muktāḥ |
 padmotpalaprabhṛtibhiḥ parikarmavatyo
 grhṇanti yauvanadaśām grhadīrghikāste || 19.66 ||

audyānikīṣu sumanaḥ svanavāptapūrvam
 nūnam saroruhavaneṣu ca nūtaneṣu |
 āditsate vadanamārutasaurabham te
 śayyānikāyyamabhito viharan samīraḥ || 19.67 ||

arcyasya samprati satāmavagāḍhatīrthā
 manye pragṛhya nalinī makarandamarghyam |
 vyaktadvirephaninadā vihītābhimukhyā
 patyustviṣām praṇayatīva karaprasāram || 19.68 ||

jyotsnāsakhīm kumudinīm bhramaraḥ prahr̥ṣyan
 nirviśya nityapariśuddharuciṃ niśāyām |
 rāgādupaiti nalinīm rajasā'bhijuṣṭām
 kiṃ nāma nācarati manmathahastavartī || 19.69 ||

sandhyācchalena puruṣottama sāmprataṃ te
 saivādhunā bhṛgusutā tamasāṃ nihantrī |
 bhūyaḥ samutthitavatī dhṛtapuṇḍarikā
 bhogāya sāgaragrḥādbhuvanaikayūnaḥ || 19.70 ||

candrātapatridivaśaivalinīpravāhe
 magnotthitāṃ kamalinīmupasevamānāḥ |
 pratyagrabhinnamukulaprasṛtaiḥ parāgaiḥ
 utthāpayantyagurudhūpamivotpalinyaḥ || 19.71 ||

paurandarīm diśamanūrunibaddharāgāṃ
 dr̥ṣṭvā tathā pariṇamatyaparā diśā'pi |
 strīṇāṃ gatānugatikapratipattibhājāṃ
 khyātaṃ tato bhavati kāmītakāminītvam || 19.72 ||

nīdrāyate kumudinī cirasamprabuddhā
 suptā prabodhamupayāti sarojinī ca |
 yāmeṣu vṛttimanayoradhigamya nūnaṃ
 śiṣyāyitaṃ tvadavarodhanitambinībhiḥ || 19.73 ||

mitrasya luptatamaso'pyatirāgabhājāḥ
 samprekṣaṇaṃ mama na yuktamītvā matvā |
 mīlatyasau kumudinī saha tārakābhiḥ
 prāptaṃ vrataṃ tadiha rājaparigrahāṇām || 19.74 ||

āmodayogamavaśāt sahasā''śrayante
 patyustviṣāṃ tava ca pādaniṣevaṇena |
 kṣiptāstvayā hr̥di gr̥hītaśucaḥ kṣitīndrāḥ
 svāntarniviṣṭamadhupāśca sarojakośāḥ || 19.75 ||

āvissmitairamṛtasindhutarāṅgakalpaiḥ
 ākekarapriyatamājanadr̥ṣṭibhogyaiḥ |
 tvatsaukhaśāyanikasūrigaṇena sārđhaṃ
 nirveśayogamupayāma nirīkṣaṇaiste || 19.76 ||

adhigatanilayānāmaupavāhyadvipānām
 madapayasi vitanvan majjanonmajjanāni |
 pravahati pavamānaḥ spandayan mandamandaṃ
 pariṇamadaruṇimnaḥ pañkajāraṇyakośān || 19.77 ||

upavanamadhupānāmunmadasvairagītaiḥ
 tanumarudupadiṣṭaiścārulāsyairlatānām |
 daravilulitadānairdantinām karṇatālaiḥ
 समयasamucitaṃ te bhāti saṅgītakṛtyam || 19.78 ||

harati rativihārairardhavisraṃsitānām
 yuvajanahṛdayāni śrāntapañcāyudhāni |
 upahitaguṇamārādutthitābhirvadhūbhiḥ
 कुतिलानियमितāgram gumbhanaṃ cūlikānām || 19.79 ||

kṣitiriyamavadhūtadhvāntanīlottariyā
 vikasitamukhapadmā vyaktasandhyāṅgarāgā |
 abhimatakaradānā nirvyapekṣā tvadanyaiḥ
 अनुभवितुमिवा tvām darśayatyātmarūpam || 19.80 ||

madhuna iva dayāyāḥ sāmarasyaṃ dadhānaiḥ
 kamalavanamananyām kāntimadhyāpayadbhiḥ |
 phaṇipatiramaṇīyaṃ deva paryaṅkamujjhan
 परिणामया शुभam naḥ pāvanairakṣipātaiḥ || 19.81 ||

dinamukhamiti nāma śrāvitaḥ sūtaputraiḥ
 abhajata jitanidro jāgaraṃ yādavendraḥ |
 saridapagamakāle sādhusaṃrakṣaṇārthaṃ
 मुनिभिरिवा sa eva stūyamāno mukundaḥ || 19.82 ||

dhanamiva nigamānām dharmamuttambhayiṣyan
 trijagadanuvidheyam karma niṣpādyā sāndhyam |
 sitaguṇaparidhānaiḥ sevito mantrimukhyaiḥ
 अलमकुरुता नātho haimamāsthānapīṭham || 19.83 ||

|| iti kavitārkikasimhasya sarvatantrasvatantasya
 śrīmadveṅkaṭānāthasya vedāntācāryasya

*kṛtiṣu yādavābhyudaye māhākāvye
ekonaviṃśaḥ sargaḥ ॥*